

Ftit storja dwar il-Knisja

migbura minn John Bisazza

L-Ewwel Qniepen tal-Knisja

Meta fis-sena 1909 kien tlesta l-bini tal-faċċata tal-Knisja, fil-kampnari kienu tpoġġew it-tliet qniepen li kienu jinsabu fil-faċċata l-antika. Il-qanpiena l-kbira li nħadmet minn Ġulju Cauchi fl-1885, swiet 1,800 skud u kienet tiżen disa' qnatar; illum tinsab fil-Knisja parrokkjali ta' Marsaxlokk. Il-fustanija, li illum l-arloġġ li nħadem minn Mikelang Sapiano fl-1875 idoqq fuqha is-siġhat, u li ġġib id-data 1796, probabbilment kienet irregalata mis-Sur Giuseppe Bonavia fl-1857 u li mid-data li ġġib fuqha kollox jindika li qabel kienet f'xi knisja oħra.



Dun Edmondo Tabone u Dun Carmelo Micallef fil-Fonderija Angelo Bianchi

Iż-żgħira li fuqha l-arloġġ idoqq il-kwarti kienet inħadmet mill-imsemmi Ġulju Cauchi fl-1875 u fiha skriżzjoni li tgħid li giet irregalata minn Dun Karm Casha Gerada, l-ewwel Vigarju Kurat tal-Parroċċa. It-tliet qniepen kienu kollha fil-kampnar tal-lemin.

Kumitat 'Pro Fondo Campane'


Kien ilu jinħass il-bżonn li jsir sett ta' qniepen godda peress li dawk li semmejna ma kellhomx l-akkordju meħtieġ u għalhekk fl-1933 ġie mwaqqaf kumitat taħt il-presidenza tas-Sur Vincenzo Portanier, bl-iskop li jingabru l-fondi necessarji biex titwettaq din l-opra. Bdew jiġu organizzati numru ta' attivitajiet mill-habrieki kuntrattur Salvatore Calleja. Il-qniepen ġew ordnati għand il-fonderija ta' Angelo Bianchi ta' Varese, ġewwa l-Italja, permezz tal-aġent lokali tal-fonderija, is-Sur Ettore Lucia. Matul l-1937 Dun Karm Micallef u Dun Edmondo Tabone kienu ta' spiss iżuru l-fonderija biex jaraw fejn kien wasal ix-xogħol. Il-qniepen kellhom akkordju 'Quintiade in settima in do maggiore' magħżul mis-Salezjan Taljan il-Professor Antonolisei. Swew LM1,189 minbarra d-dazju.



Salvatore Calleja



It-tberik tal-qniepen fil-bitħa ta' l-Istitut St. Patrick's.



Il-Qniepen jaslu Malta

Fl-ewwel jiem ta' Awissu tal-1937 il-qniepen waslu Malta fuq il-vapur 'Donizzetti'. Hafna residenti minn tas-Sliema marru fl-inħawi tal-Port il-Kbir biex jaraw il-vapur diehel. Il-qniepen ittiefdu ġewwa l-bitħa ta' l-Istitut ta' St. Patrick's fejn ġew imdendla ma' travu kbir bi thejjiġa għall- konsagrazzjoni tagħhom..

Iċ- Ċerimonja tal-Konsagrazzjoni

Nhar il-Hadd, 8 ta' Awissu inżammet iċ-ċerimonja tal-konsagrazzjoni mill-Isqof ta' Għawdex, Monsinjur Mikiel Gonzi. Id-diskors ta' l-okkażjoni sar kif kien xieraq mill-Kappillan Rafel Capurro li ħa ħsieb il-kliem ta' l-iskrizzjonijiet ta' fuq kull qanpiena. Peress li ġewwa tas-Sliema qatt ma nżammet attività ta' din-ix-xorta, kienu bosta li kienu preżenti għal dik l-okkażjoni unika.

Skond drawwa antika, il-ħames qniepen inġhataw l-ismijiet li jidhru hawn taħt:

Il-Kbira – Marija Stella

It-Tieni – Marija Dolores

It-Tielet – Maria Rosaria

Ir-Raba' – Giuseppina

Il-Ħames – Carmela, Teresa, Raffaella

Parrinu: Mons. Pawlu Galea –
Vigarju Generali

Parrina: Il-Markiza Violet Scicluna.

Parrinu: Is-Sur Carmelo Cassar
Torregiani.

Parrinu: Is-Sur Carmelo Agius.

Parrinu: Il-Kappillan Dun Rafel
Capurro


Tluġħ tal-Qniepen fil-Kampnari

Matul il-gimġha ta' wara bdew it-thejijiet għat-tluġħ tal-qniepen fil-kampnari. Hawnhekk reġa' deher fix-xena Salvatore Calleja li taħt it-tmexxija tiegħu inħatt parti mill-frontispizju u l-kampnar tal-lemin biex tkun tista' tiddaħħal il-qanpiena l-kbira. Erbgħa mill-qniepen ittellgħu is-Sibt, 14 ta' Awissu biex l-għada, fil-preżenza ta' folla enormi, ittellgħet il-qanpiena l-kbira li tiżen 60 qantar (4 tunnellati). Kienet biċċa xogħol li wieħed ma jiltaqax magħha kuljum; iżda bil-għajnuna ta' mijiet ta' rġiel li kienu fuq il-bejt, il-qanpiena għet imtelligħa bejn iż-żewġ kampnari, fejn taħt it-tmexxija

ta' Salvatore Calleja u ta' Filippu Sammut – magħruf bhala Il-Lupu, (li f'Jannar ta' l-1932 kien inkarigat mit-tluġh tal-qanpiena l-kbira ta' Birkirkara) giet imdaħħla fil-kampnar tal-lemin, u mdendla ma' travu imhejji apposta. Wiehed irid jiftakar li sebgħin sena ilu ma kinux jeżistu l-krejnijiet tal-lum. Izjed tard filgħaxija, il-qniepen semmgħu għall-ewwel darba n-noti ferrieħa tagħhom waqt il-kant tat-Te Deum. Mill-ewwel kien jidher li s-sett tal-qniepen il-godda kien wiehed mill-izjed armonjużi fil-pajjiż.

Il-Hadd ta' wara, jum il-festa ta' Stella Maris, il-parroċċa laqgħet fi hdanha lis-sacerdot novell Dun Guzepp Mizzi – kienet festa doppja li l-gazzetti tawha prominenza speċjali.

Matul dawn is-sebgħin sena l-qniepen baqgħu jwasslulna messagġi ta' ferħ u xi kultant ta' niket. L-iskop principali tagħhom kien u għadu li jsejgħulna għat-talb u l-qima tal-kult divin. Ta' kuljum f'hinijiet stabbiliti, il-fustanija 'Maria Dolores' tippika mal-hsejjes ta' belt moderna biex, permezz tat-tokki tagħha, issejgħilna sabiex nieqfu ftit u ningabru fina nfusna u donnha trid tfakkarna fil-kliem sabiħ li jinsab imnaqqax fuqha :



It-tluġh tal-qanpiena l-kbira.

O nies twajba ta' tas-Sliema

Ilkoll kemm intom ersqu taħt il-mant ta' Marija li Ġesù Kristu

Salvatur tal-bnedmin tahlkom b'Omm tagħkom.

Kristu jirbaħ – Kristu jsaltan – Kristu jaħkem.

Kliem li l-messagġ tagħhom nistgħu faċilment napplikawh fil-ħajja tagħna ta' kuljum.

Riferenzi

L-Ordine	28.08.1857 , 30.08.1857
Il-Berqa	16.08.1937
Daily Malta Chronicle	24.08.1937
Leħen is-Sewwa	17.08.1937

Ħajr lis-Sur J.P.Vella li ta xi nformazzjoni lill-awtur (kien preżenti waqt it-tluġh tal-qanpiena l-kbira) Fl-2003 il-kappillan Dun Raphael Pace inkariga lill-kampanologu Kenneth Cauchi, biex jirrestawra l-qniepen u jgibhom jaħdmu ukoll b'sistema kompjuterizzata.

